

खिन्ता

कस्तो घरमा जन्म भयो जहाँ गुणको पहिचान छैन
कागसित उठेर काम गर्दा पनि एक पेटको गुजरान छैन !
कुकुर, बिराला, गधा, खच्चर डकारी डकारी हिँडिरहेछन्
अमृत भरना गाईलाइ दानाको नाम निशान छैन !
कोठा, चोटा बारुलाका खोस्ते गुँड भुण्डिरहेछन्
कण कण मधुसञ्चय गर्ने माहुरीलाइ स्थान छैन !
गन्धे भारको पूजा हुन्छ पंचामृतले पाउ धुन्छ
गुलाबले सुवास दिन्छ उसको जडमा जलदान छैन !
जसको पीठमा धाप दिनुपथ्र्यो वक्षस्थलमा मुड्की पर्छ
उजुर गर्न जाने कहाँ ? उजुर सुन्ने जवान छैन !
कौ, कामी, नकर्मको मान संमान इज्जत हुन्छ
साहित्यको मर्म बुझ्ने यो भूमिमा कदरदान छैन !
कोदो, गहद, कालो भटमास घिउ हाली मुछिन्छन्
कस्तो होम हुन लाग्यो नि जहाँ चरुमा धान छैन !
मस्तिष्कका सारा तन्तु जर्जर, क्षीण भैसके
यस्तो तपस्या गछौं हामी कुनै पनि वरदान छैन ।
कानमा तेल हाली सब सुतेका छन्, सुन्दैनन्
किताब छाप्यो विक्री हुन्न, कहाँ पोल्ने ? मसान छैन

न्याय, विवेक देखें मैले, खूब निहाली देखें मैले
बेदरकारको आयु बढ्छ, साहित्यकारको ज्यान छैन !